

അൽമായവേദി ന്യൂസ് ബുള്ളറ്റിൻ



അഖില മലകര ഓർത്തഡോക്സ് അൽമായവേദി പ്രസിദ്ധീകരണം

Web Edition Only

2007 സെപ്റ്റംബർ 19

ദേവലോകത്ത് ആഡംബര ധൂർത്ത് പണം നൽകുന്നത് പ. പിതാവ് തടഞ്ഞു

കോട്ടയം: മുൻകൂർ അനുമതിയില്ലാതെയും അനാവശ്യമായും ദേവലോകത്ത് സഭാ ഓഫീസിൽ നടത്തിയ ലക്ഷക്കണക്കിനു രൂപയുടെ മോടിപിടിപ്പിക്കലിന്റെ ബില്ലു പാസാക്കാൻ പ. പിതാവ് വിസമ്മതിച്ചു.

അസോസിയേഷൻ സെക്രട്ടറിയുടെ ഓഫീസ് മോടി പിടിപ്പിക്കാൻ മാത്രമാണ് ഈ തുക ചിലവാക്കിയത്. പുതിയ ഫർണിച്ചറും, എയർകണ്ടീഷണറുമടക്കമുള്ള ആർഭാടങ്ങളാണ് അനുമതി കൂടാതെ വാങ്ങിക്കൂട്ടിയത്. ഇവയുടെ ബില്ലുകളാണ് പ. പിതാവ് തടഞ്ഞുവെച്ചത്.

പുതിയ ഓഫീസ് സമുച്ചയത്തിന്റെ പണി ഏതാണ്ട് പൂർത്തിയായ അവസരത്തിൽ പഴയ കെട്ടിടത്തിൽ നടത്തുന്ന മോടിപിടിപ്പിക്കൽ അനാവശ്യവും പാഴ്ചിലവുമാണെന്ന് പലരും ചൂണ്ടിക്കാട്ടിയിരുന്നു കൂടാതെ പ്രഗൽഭരായ മുൻ സെക്രട്ടറിമാർ ഉപയോഗിച്ചിരുന്ന ഓഫീസ് മുറി ന്യായമായ സൗകര്യങ്ങൾ ഉള്ളതാണെന്നും അത് മോടിപിടിപ്പിക്കേണ്ട ആവശ്യമില്ലെന്നും പരിണിത പ്രജ്ഞരായ പലരും ഉപദേശിച്ചിട്ടും പുതിയ സെക്രട്ടറി വഴങ്ങാതെ ഏകപക്ഷീയമായി ആർഭാടപണികളുമായി മുമ്പോട്ടു പോവുകയായിരുന്നു. ഇതിനുള്ള അനുമതി പ. പിതാവിൽ നിന്നോ, മാനേജിംഗ് കമ്മിറ്റിയിൽ നിന്നോ വാങ്ങിയിരുന്നില്ല.

പ. പിതാവിനെക്കൊണ്ട് ബില്ലു പാസാക്കിക്കാൻ സെക്രട്ടറിയെ പിന്തുണയ്ക്കുന്ന കുപ്പായകോക്കസ് രംഗത്തിറങ്ങിയതായി റിപ്പോർട്ടുണ്ട്.

ദേവലോകം അരമനയുടെ അറ്റകുറ്റപ്പണി തടഞ്ഞു: പ. പിതാവിനെതിരെ സ്ഥാനികൾ

കോട്ടയം: ദേവലോകം അരമനയിൽ പ. കാതോലിക്കാ ബാവാ യുടെ മുറികളിൽ നടന്നുവന്ന അറ്റകുറ്റപ്പണികൾ നിർത്തിവയ്ക്കാൻ വർക്കിംഗ് കമ്മിറ്റിയിൽ നിർദ്ദേശമുയർന്നു. അസോസിയേഷൻ സെക്രട്ടറിയാണ് ഈ നിർദ്ദേശം ഉന്നയിച്ചതും ശക്തമായി വാദിച്ചതും.

2006-ൽ എപ്പിസ്കോപ്പൽ സുന്നഹദോസ് പ. മാത്യൂസ് പ്രഥമൻ, പ. മാത്യൂസ് ദിതീയൻ എന്നിവർ താമസിച്ചിരുന്ന സ്യൂട്ടിലേക്ക് പ. പിതാവ് മാറിതാമസിക്കണമെന്ന് നിർദ്ദേശിച്ചിരുന്നു. എന്നാൽ ആ മുറിക്ക് ചോർച്ചയടക്കമുള്ള പ്രശ്നങ്ങൾ

ഉണ്ടെന്നു ചൂണ്ടിക്കാട്ടിയപ്പോൾ അവ എത്രയും വേഗം പരിഹരിക്കാനും പ. സുന്നഹദോസ് തീരുമാനിച്ചിരുന്നു.

ഈ നിർദ്ദേശത്തെ അന്നത്തെ വർക്കിംഗ് കമ്മിറ്റി സർവാത്മനാ സ്വാഗതം ചെയ്യുകയും പണിക്ക് പ്ലാനും എസ്റ്റിമേറ്റും തയ്യാറാക്കാനും സാങ്കേതിക വിദഗ്ദ്ധരുമായി ചർച്ച ചെയ്യാനും അന്നത്തെ വർക്കിംഗ് കമ്മിറ്റിയംഗമായ എം. ജി. ജോർജ്ജ് മുത്തൂറ്റിയെടക്കം ചിലരെ ചുമതലപ്പെടുത്തുകയും ചെയ്തു. അതനുസരിച്ച് പണിയുടെ ഒരു ഭാഗം പൂർത്തിയാക്കി. പണിയുടെ സൗകര്യാർത്ഥം പ. പിതാവ് പഴയ അരമനക്കെട്ടിടത്തിലേക്ക് താല്ക്കാലികമായി താമസം മാറ്റുകയും ചെയ്തിരുന്നു.

രണ്ടാംഘട്ട പണികൾ ഈയാഴ്ച ആരംഭിക്കാനിരിക്കെയാണ് സെക്രട്ടറി പണികൾ നിർത്തിവയ്ക്കാൻ കമ്മിറ്റിയിൽ നിർദ്ദേശം വെച്ചത്. എന്നാൽ പൗരസ്ത്യ കാതോലിക്കായുടെ കൈവശത്തിലും പ. സുന്നഹദോസിന്റെ നിയന്ത്രണത്തിലും ഇരിക്കുന്ന ദേവലോകം അരമനയുടെ അറ്റകുറ്റപ്പണിയിൽ കൈകടത്താൻ വർക്കിംഗ് കമ്മിറ്റിയ്ക്ക് അധികാരമില്ലെന്ന് വർക്കിംഗ് കമ്മിറ്റിയിലെ സുന്നഹദോസ് പ്രതിനിധിയായ ഫീലിപ്പോസ് മാർ യൗസേബിയോസ് മെത്രാപ്പോലീത്താ തുറന്നടിച്ചു. മറ്റംഗങ്ങളിൽ ഭൂരിപക്ഷവും അദ്ദേഹത്തോടു യോജിച്ചു.

എന്നാൽ മുൻ വർക്കിംഗ് കമ്മിറ്റിയംഗമെന്ന നിലയിൽ ഈ പണികൾക്ക് നേതൃത്വം നൽകിയ അൽമായട്രസ്റ്റി മലക്കംമറിഞ്ഞ് സെക്രട്ടറിയെ പിന്തുണച്ചുകൊണ്ട് പണികൾ നിർത്തിവെക്കാൻ ആവശ്യപ്പെട്ടു. അധ്യക്ഷത വഹിച്ച ശ്രേഷ്ഠ നിയുക്ത കത്തോലിക്ക നിശബ്ദത പാലിച്ചതു ദുരുഹമായി തുടരുന്നു.

തന്റെ ഓഫീസ് മോടിപിടിപ്പിച്ചതിന്റെ ബില്ലു പാസാക്കാത്തതിന്റെ പ്രതികാരമായാണ് സെക്രട്ടറി പ. പിതാവിനെ പെരുവഴിയിലിറക്കാൻ ശ്രമിച്ചതെന്ന് വർക്കിംഗ് കമ്മിറ്റിയംഗങ്ങൾ അടക്കം പറയുന്നുണ്ടായിരുന്നു.

എന്നാൽ പണികളുമായി മുമ്പോട്ടുപോകുമെന്നും അടുത്ത മാനേജിംഗ് കമ്മിറ്റിയിലും സുന്നഹദോസിലും വിഷയം അവതരിപ്പിക്കുമെന്നും അറിയുന്നു.

സുന്നഹദോസ് രഹസ്യം ചോർന്നു: വിശദീകരണം ആവശ്യപ്പെട്ടേക്കും

കോട്ടയം: അതീവ രഹസ്യമായി പ. എപ്പിസ്കോപ്പൽ സുന്നഹദോസ് എടുത്ത തീരുമാനം തൽപ്പരകക്ഷികൾക്ക് ചോർത്തിക്കൊടുത്ത് അതിന്റെ പ്രസക്തി നഷ്ടപ്പെടുത്തിയതായി വ്യക്തമായി. ഇതിനെ തുടർന്ന് തോമസ് മാർ മക്കാറിയോസ് മെത്രാപ്പോലീത്തായോടും അസോസിയേഷൻ സെക്രട്ടറിയോടും അടുത്ത മാനേജിംഗ് കമ്മിറ്റിയിൽ വിശദീകരണം ആവശ്യപ്പെട്ടേക്കുമെന്ന് അറിയുന്നു.

ഓഗസ്റ്റ് മാസത്തിൽ നടന്ന പ. എപ്പിസ്കോപ്പാ സുന്നഹദോസിന് ശേഷം മാർ മക്കാറിയോസും അസോസിയേഷൻ സെക്രട്ടറിയും തിരുവനന്തപുരം മസ്കറ്റ് ഹോട്ടലിൽ വെച്ച് മന്ത്രി ടി. യു. കുരുവിളയുമായി ദീർഘനേരം രഹസ്യചർച്ച നടത്തിയിരുന്നു. ദുരുഹവും രഹസ്യപൂർണ്ണവുമായ ഈ യാത്രയെപ്പറ്റിയും സംഭാഷണ വിഷയത്തെപ്പറ്റിയും അന്നുതന്നെ സംശയങ്ങൾ

ഉയർന്നിരുന്നു. സംഭാഷണവിഷയം വെളിപ്പെടുത്തണമെന്ന ആവശ്യവും അന്നേ ഉയർന്നിരുന്നു.

എന്നാൽ അതീവ രഹസ്യസ്വഭാവമുള്ള പ. സുന്നഹദോസ് നിശ്ചയം പുറത്താക്കുകയും അതുവഴി അതു നിഷ്പ്രയോജന കരമാവുകയും ചെയ്ത സാഹചര്യത്തിൽ ഈ രഹസ്യ സമാഗമത്തെപ്പറ്റി മാനേജിംഗ് കമ്മിറ്റിയംഗങ്ങൾ വിശദീകരണം ആവശ്യപ്പെടുമെന്നാണിവി.

തൃക്കുന്നത്തു സെമിനാരി യുവജനങ്ങൾ സംഘടിപ്പിക്കുന്നു

ആലുവാ: മലങ്കരസഭയോടും പ. ദിദിമോസ് പ്രഥമൻ ബാവായോടും കുറും വിശ്വസ്ഥതയും പുലർത്തുന്ന അങ്കമാലി ഭദ്രാസനത്തിലെ യുവജനങ്ങൾ വീണ്ടും സംഘടിപ്പിക്കുന്നു. ഒരു വർഷത്തിനുള്ളിൽ തൃക്കുന്നത്തു സെമിനാരി ചാപ്പലിൽ കയറി ആരാധന നടത്തുമെന്ന പുത്തൻകുരിശു സൊസൈറ്റിയുടെ ഭീഷണിയെ തുടർന്നാണ് യുവജനങ്ങൾ സംഘടിപ്പിക്കുവാനും എന്തു വില കൊടുത്തും തൃക്കുന്നത്തു സെമിനാരി സംരക്ഷിക്കുവാനും തീരുമാനമെടുത്തത്. ജേക്കബ് മണ്ണാറപ്രായിൽ കോർപ്പിസ്കോപ്പായെ തൃക്കുന്നത്തു സെമിനാരി ഭരണത്തിൽ നിന്നും നീക്കിയതിനെതുടർന്നുണ്ടായ സംഭവവികാസങ്ങളിൽ പ. മാത്യൂസ് ദിതീയൻ ബാവായെയും അന്നത്തെ ശ്രേഷ്ഠ നിയുക്ത കാതോലിക്കായായിരുന്ന ഇപ്പോഴത്തെ പ. പിതാവിനെയും മറ്റുള്ള സ്ഥാനികൾ കുറ്റപ്പെടുത്തിയപ്പോൾ അവരോടൊപ്പം പാറപോലെ ഉറച്ചുനിന്നത് അങ്കമാലിയിലെ യുവജനങ്ങളായിരുന്നു. 2005-ൽ തോമസ് പ്രഥമന്റെ കടന്നുകയറ്റം തടയാനും ഇവർക്കു സാധിച്ചു.

എന്നാൽ പിന്നീട് വിഭജനവാദികളും ചുവന്ന കുപ്പായമോഹികളും പിടിച്ചുപറ്റുകയും തൃക്കുന്നത്തു സെമിനാരി മാനേജർ ഫാ. ബോബി വർഗീസിനെയും, പിന്നീട് സഹായ മെത്രാപ്പോലീത്ത യുഹാനോൻ മാർ മിലിത്തോസിനെയും തൽസ്ഥാനങ്ങളിൽ നിന്നു മാറ്റുകയും ചെയ്തു. ഇതേതുടർന്നു വന്ന പുതിയ മാനേജർ യുവജനങ്ങൾ തൃക്കുന്നത്തു സെമിനാരിയിൽ പ്രവേശിക്കുന്നതു വിലക്കുകയും ചെയ്തു. അങ്ങിനെ 2007 ജനുവരി 25-ന് തോമസ് പ്രഥമന് തൃക്കുന്നത്തു സെമിനാരിയിൽ പ്രവേശിക്കുന്നതിനുള്ള അവസരമൊരുക്കി. ഒരു വർഷത്തിനകം തൃക്കുന്നത്തു സെമിനാരി ചാപ്പലിൽ പ്രവേശിച്ച് ആരാധന നടത്തുമെന്ന് പുത്തൻകുരിശ് സൊസൈറ്റി പ്രഖ്യാപനവും നടത്തി.

വിഭജനവാദികളുടെ അടുത്ത നീക്കമാണ് യുവജനങ്ങളെ തികച്ചും ഞെട്ടിച്ചത്. നാടകീയ നീക്കത്തിലൂടെ വർക്കിംഗ് കമ്മിറ്റിയിൽ നിന്നും ഫാ. ഡോ. ജേക്കബ് കുര്യൻ, ജോൺ സഖറിയാ എന്നിവരെ പുറത്താക്കി. ആലുവാ തൃക്കുന്നത്തു സെമിനാരി പുത്തൻകുരിശു സൊസൈറ്റിക്ക് വിട്ടുകൊടുക്കാൻ ഇതുമൂലം സാധിക്കുമെന്നാണ് വിഭജനവാദികളും ചുവന്ന കുപ്പായമോഹികളും കണക്കുകൂട്ടിയത്. തങ്ങളുടെ സ്ഥാനാർത്ഥി അസോസിയേഷൻ സെക്രട്ടറിയായി തിരഞ്ഞെടുക്കപ്പെട്ടതോടെ പാത സുഗമമായതായും അവർ കരുതുന്നു.

യുവജനങ്ങളെ തൃക്കുന്നത്തു സെമിനാരിയിൽ നിന്നും അകറ്റി മാനേജർ കോട്ടയത്തു സ്ഥിരതാമസമാക്കിയതോടെ പുത്തൻകുരിശു സൊസൈറ്റിയുടെ പ്രവേശനം സുഗമമാകുമെന്ന് യുവജനങ്ങൾ ഭയപ്പെടുന്നു. പ്രത്യേകിച്ചും 2007 നവംബർ 2-ന് കടവിൽ തിരുമേനിയുടെ ശതാബ്ദിയും 2008 ജനുവരി 26 ന് കുറ്റിക്കണ്ടത്തിൽ പൗലൂസ് മാർ അത്താനാസ്യോസ് തിരുമേനിയുടെ ഓർമ്മപെരുന്നാളും ആയതിനാൽ ഈ ദിവസങ്ങളിൽ പുത്തൻകുരിശു സൊസൈറ്റിയുടെ ആക്രമണം ഉണ്ടാകാനുള്ള സാധ്യത വളരെയധികമാണ്. ഈ സാഹചര്യത്തിലാണ് സഭാധികാരികൾ നിഷ്ക്രിയത്വം പുലർത്തിയാലും വീണ്ടും സംഘടിപ്പിക്കുവാനും തൃക്കുന്നത്തു സെമിനാരി സംരക്ഷിക്കുവാനും യുവജനങ്ങൾ

തീരുമാനിച്ചത്.

തങ്ങൾ ഏറ്റവുമധികം ബഹുമാനിക്കുകയും തങ്ങളെ ഏറ്റവുമധികം സ്നേഹിക്കുകയും ചെയ്യുന്ന പ. ദിദിമോസ് പ്രഥമൻ ബാവായ്ക്കും, അങ്കമാലി തൃക്കുന്നത്തു സെമിനാരി പ്രശ്നങ്ങളിൽ അടിയന്തിരമായി ഇടപെടുകയും അവിടുത്തെ പ്രശ്നങ്ങൾ പരിഹരിക്കാൻ കഴിവുണ്ടെന്നു തെളിയിച്ച വൈദിക-അൽമായ നേതൃത്വത്തെ മടക്കിക്കൊണ്ടുവരികയും ചെയ്യണമെന്നാണ് യുവജനങ്ങളുടെ ഏറ്റവും പ്രധാന ആവശ്യം.

തൃക്കുന്നത്തു സെമിനാരി യുപ പ്രാർത്ഥന മുടങ്ങുന്നു

ആലുവാ: തൃക്കുന്നത്തു സെമിനാരി മാനേജർ ഫാ. ഡോ. എം. ഒ. ജോൺ സ്ഥിരതാമസം കോട്ടയത്തു പുനരാരംഭിച്ചു. ഇതേതുടർന്ന് നിത്യേനയുള്ള നമസ്കാരങ്ങളും പതിവു യുപപ്രാർത്ഥനയും മുടങ്ങുന്നതായി പരാതി.

പുനഃസംഘടിപ്പിച്ചു

കോട്ടയം: മലങ്കര ഓർത്തഡോക്സ് ചർച്ച് പബ്ലിഷിംഗ് കമ്മിറ്റി പുനഃസംഘടിപ്പിച്ചു. ഫാ. തോമസ് വർഗ്ഗീസാണ് പുതിയ സെക്രട്ടറി.

അഴിമതിക്കും സ്വജനപക്ഷപാതത്തിനും കുപ്രസിദ്ധിയാർജിച്ച പഴയ കമ്മിറ്റിയിലെ അംഗങ്ങളാരും പുതിയ സമിതിയിൽ ഇല്ല എന്നാണറിയുന്നത്. നേരത്തെ തോമസ് മാർ അത്താനാസ്യോസ് മെത്രാപ്പോലീത്തായെ എം.ഒ.സി. യുടെ പ്രസിഡന്റായി പ. സുന്നഹദോസ് നിയമിച്ചിരുന്നു.

പ്രോട്ടോക്കോൾ ലംഘനം: പരാതി നൽകി

കോട്ടയം: വൈദിക - അൽമായ ട്രസ്റ്റിമാരുടെ പ്രോട്ടോക്കോൾ ലംഘിച്ച് മാധ്യമങ്ങളിൽ തുടരെ വരുന്ന പ്രസ്താവനകൾ ഭരണഘടനാവിരുദ്ധമാണെന്നും അവ തടയണമെന്നും അഖില മലങ്കര ഓർത്തഡോക്സ് അൽമായവേദി പ. പിതാവിന് രേഖാമൂലം അപേക്ഷ നൽകി:

പ. മാർത്തോമ്മാശ്ലീഹായുടെ സിംഹാസനത്തിൽ പൗരസ്ത്യ കാതോലിക്കായും മലങ്കര മെത്രാപ്പോലീത്തായും മലങ്കര സുറിയാനി ക്രിസ്ത്യാനി അസോസിയേഷൻ പ്രസിഡന്റുമായ മോറാൻ മാർ ബസേലിയോസ് മാർത്തോമ്മാ ദിദിമോസ് പ്രഥമൻ ബാവായ്ക്കുവേണ്ടി.

തൃക്കൈമുത്തി തിരുമനസറിയിക്കുന്നത്.

പ. പിതാവേ, 1934-ൽ മലങ്കരസഭാഭരണഘടന പാസാക്കിയതു മുതൽ മലങ്കരസഭ പിന്തുടരുന്ന സ്ഥാനക്രമം വൈദികട്രസ്റ്റി, അൽമായട്രസ്റ്റി, അസോസിയേഷൻ സെക്രട്ടറി എന്നീ രീതിയിലാണ്. ഇന്നും ചടങ്ങുകളിൽ ഈ രീതിയാണ് പിന്തുടരുന്നത്.

എന്നാൽ സമീപകാലത്ത് സഭയുടേതായി വരുന്ന പത്ര പ്രസ്താവനകളിൽ ഈ കീഴ്വഴക്കം ലംഘിച്ച് അസോസിയേഷൻ സെക്രട്ടറിയുടെ പേര് ട്രസ്റ്റിമാർക്ക് മുകളിലായി എഴുതുന്നതായി കാണുന്നു. ഗുരുതരമായ ഈ കീഴ്വഴക്കം ലംഘനത്തെപ്പറ്റി ഞങ്ങൾ അന്വേഷിച്ചതിൽ ദേവലോകത്തുനിന്നുള്ള നിർദ്ദേശപ്രകാരമാണ് ഇപ്രകാരം മാറ്റിയത് എന്ന മറുപടിയാണ് പത്രസ്ഥാപനങ്ങളിൽ നിന്നും ഞങ്ങൾക്കു ലഭിച്ചത്.

ആയതുകൊണ്ട് പ. പിതാവ് ഈ വിഷയം അടിയന്തിരമായി

പരിഗണിക്കുകയും വൈദികത്വം, അൽമായത്വം അസോസിയേഷൻ സെക്രട്ടറി എന്ന സ്ഥാനക്രമം പത്ര പ്രസ്താവനകളിൽ കർശനമായും പാലിക്കണമെന്ന് ദേവലോകത്തെ ഓഫീസിലും പത്രമായുമുള്ളിലും നിർദ്ദേശം നൽകണമെന്ന് അപേക്ഷിക്കുന്നു. അല്ലാത്തപക്ഷം ഇത് ഭാവിയിൽ ഗുരുതരമായ അച്ചടക്ക പ്രശ്നങ്ങൾ ഉണ്ടാക്കുമെന്ന് ഞങ്ങൾ ഭയപ്പെടുന്നു.

മാനേജിംഗ് കമ്മിറ്റിയുടെ അറിവോടെ പ. പിതാവ് സഭയുടെ ഔദ്യോഗിക വക്താവായി ഫാ. ഡോ. ഒ. തോമസിനെ നിയമിച്ചിരിക്കുന്ന സാഹചര്യത്തിൽ സഭയുടെ ഔദ്യോഗിക പ്രസ്താവനകൾ അദ്ദേഹം മാത്രം നൽകുന്നതാണ് അഭികാമ്യമെന്നും അറിയിച്ചുകൊള്ളട്ടെ.

സഭയുടെ കേസുകൾ ക്രിയാത്മകമായും ഫലപ്രദമായും ഏകോപിതമായും മുമ്പോട്ടു കൊണ്ടുപോകുവാൻ പ. പിതാവ് ഒരു ലീഗൽ സെല്ലിനെ നിയമിച്ചിട്ടുണ്ടല്ലോ. എന്നാൽ ഈ ലീഗൽ സെല്ലിൽ ചർച്ച ചെയ്യുകയോ അറിയിക്കുകയോ ചെയ്യാതെ ചില സഭാസ്ഥാനികൾ ഏകപക്ഷീയമായി കേസുകളും തുടർ നടപടികളും നടത്താൻ ശ്രമിക്കുന്നതായി അറിയുന്നു.

ലീഗൽസെൽ അറിയാതെ സുപ്രധാനമായ ചില കേസുകൾ നടത്തുവാൻ പ്രോത്സാഹനം ചില സ്ഥാനികൾ നൽകുകയും അതിനാവശ്യമായ ചിലവുകൾ (ഏതെങ്കിലും) ദേവലോകത്തു നിന്നു നൽകാമെന്നു വാഗ്ദാനം ചെയ്യുകയും ചെയ്യുന്നുണ്ട്.

വിധിനടത്തിപ്പിന്നും സഭായോജിപ്പിന്നും ഏറ്റവും അനുയോജ്യമായ സാഹചര്യം നിലവിലുള്ള ഈ സമയത്ത് ഇത്തരം ഏകപക്ഷീയമായ നീക്കങ്ങൾ സഭയ്ക്ക് തീർച്ചയായും ദോഷം ചെയ്യും.

ആയതിനാൽ പ. പിതാവ് ഉടൻ ലീഗൽസെൽ വിളിച്ചുകൂട്ടുവാനുള്ള നടപടികൾ സ്വീകരിക്കുകയും സ്ഥാനികളുടെ ഏകപക്ഷീയമായ കേസു നടത്തിപ്പുനടപടികൾ അവസാനിപ്പിക്കണമെന്ന് കർശനമായ കല്പന നൽകണമെന്നും അപേക്ഷിക്കുന്നു.

അവിടുത്തെ ആത്മീയമക്കളായ അഖില മലങ്കര ഓർത്തഡോക്സ് അൽമായവേദി.

വർക്കിംഗ് കമ്മിറ്റിയോഗം അസാധ്യം?

കോട്ടയം: കഴിഞ്ഞയാഴ്ച നടന്ന വിവാദപരമായ വർക്കിംഗ് കമ്മിറ്റിയോഗം ഭരണഘടനാപരമായി അസാധ്യവാനെന്ന് നിയമവിദഗ്ദർ.

ശ്രേഷ്ഠ നിയുക്ത കാര്യലക്ഷ്യങ്ങളുടെ അധ്യക്ഷതയിലാണ് വർക്കിംഗ് കമ്മിറ്റിയോഗം ചേർന്നത്. ചരിത്രത്തിൽ ആദ്യമായാണ് മലങ്കര മെത്രാപ്പോലീത്തായുടെ അസാന്നിധ്യത്തിൽ വർക്കിംഗ് കമ്മിറ്റി ചേരുന്നത്. മലങ്കര മെത്രാപ്പോലീത്തായുടെ ആലോചനാ സമിതി കൂടിയായ വർക്കിംഗ് കമ്മിറ്റിയിൽ അസിസ്റ്റന്റ് മലങ്കര മെത്രാപ്പോലീത്ത എന്ന നിലയിൽ ശ്രേഷ്ഠ നിയുക്ത കാര്യലക്ഷ്യ അംഗമാണെങ്കിലും അദ്ദേഹത്തിന് അധ്യക്ഷത വഹിക്കാൻ ഭരണഘടനയിലോ നടപടിച്ചട്ടങ്ങളിലോ വകുപ്പ് ഇല്ലെന്ന് നിയമവിദഗ്ദരുടെ വാദം.

പ. എപ്പിസ്കോപ്പൽ സുന്നഹദോസ്, മാനേജിംഗ് കമ്മിറ്റി, അസോസിയേഷൻ ഇവയിൽ അധ്യക്ഷത വഹിക്കാൻ വൈസ് പ്രസിഡന്റുമാരിലൊരാളെ മലങ്കര മെത്രാപ്പോലീത്തായ്ക്ക് ചുമതലപ്പെടുത്താമെങ്കിലും വർക്കിംഗ് കമ്മിറ്റിയുടെ കാര്യത്തിൽ അത്തരം നടപടിച്ചട്ടമൊന്നുമില്ല. 1934-ൽ ഭരണഘടന പാസാക്കിയ ശേഷം മലങ്കര മെത്രാപ്പോലീത്താ സ്ഥാനം ഒഴിഞ്ഞുകിടന്ന അവസരവും ഉണ്ടായിട്ടില്ല. ഇക്കാരണത്താൽ കഴിഞ്ഞ വർക്കിംഗ് കമ്മിറ്റിയോഗവും അതിന്റെ തീരുമാനങ്ങളും അസാധ്യവാനെന്നു ഭരണഘടനാ വിദഗ്ദർ ചൂണ്ടിക്കാട്ടുന്നു.

കടവിൽ തിരുമേനിയുടെ ശതാബ്ദി ആഘോഷിക്കാൻ നിർദ്ദേശം

അൽമായവേദി ന്യൂസ് സർവ്വീസ്

കോട്ടയം: കോട്ടയം, അങ്കമാലി ഇടവകകളുടെ മെത്രാപ്പോലീത്തായായിരുന്ന കടവിൽ പൗലൂസ് മാർ അത്താനാസ്യോസ് മെത്രാപ്പോലീത്തായുടെ ചരമശതാബ്ദി സമുചിതമായി ആഘോഷിക്കാൻ കോട്ടയം-അങ്കമാലി ഭദ്രാസനാധിപന്മാർക്ക് പ. പിതാവ് കല്പന നൽകി.

പ. പത്രോസ് തൃതീയൻ പാത്രിയർക്കീസ് വാഴിച്ച ആറു മേല്പട്ടക്കാരിൽ ഒരാളായിരുന്ന മാർ അത്താനാസ്യോസ് കോട്ടയം ഇടവകയുടെ പ്രഥമ മെത്രാപ്പോലീത്തായും അങ്കമാലി ഇടവകയുടെ ദ്വിതീയ മെത്രാപ്പോലീത്തായും ആയിരുന്നു. പ. വാക്താവനത്തു ബാവ, പ. കല്ലാശ്ശേരിബാവ, പ. ഔഗേൻ ബാവ, പ. പാമ്പാടി തിരുമേനി, കുറ്റിക്കാട്ടിൽ തിരുമേനി, പാറേട്ട് തിരുമേനി തുടങ്ങിയവരെ കണ്ടെത്തി പട്ടാത്തിന്റെ പ്രഥമപടിയിൽ പ്രവേശിപ്പിച്ചതും ആലുവാ തൂക്കുന്നത്തു സെമിനാരി സ്ഥാപിച്ചതും ഇദ്ദേഹമാണ്. 1907 നവംബർ രണ്ടിനു കാലം ചെയ്ത ഇദ്ദേഹത്തെയാണ് ആലുവാ തൂക്കുന്നത്തു സെമിനാരിയിൽ ആദ്യം കബറടക്കിയത്.

കോട്ടയം ഇടവകയുടെ ഗീവർഗീസ് മാർ ഈവാനിയോസ് മെത്രാപ്പോലീത്താ, അങ്കമാലിയുടെ ചുമതലയുള്ള ശ്രേഷ്ഠ നിയുക്തബാവ എന്നിവർക്കാണ് പ. പിതാവ് കല്പന നൽകിയിരിക്കുന്നത്. 2007 നവംബർ രണ്ടിന് കടവിൽ മെത്രാപ്പോലീത്താ ചരമശതാബ്ദി സമുചിതമായി ആഘോഷിക്കണമെന്ന് അൽമായവേദി മാസങ്ങൾക്കു മുമ്പു തന്നെ പ. പിതാവിനോട് ആവശ്യപ്പെട്ടിരുന്നു.

രാവിലെ പത്രം നോക്കിയിട്ടും പത്രങ്ങളുടെ ഇൻറർനെറ്റ് എഡീഷൻ പരതിയിട്ടും മലങ്കരസഭാ വാർത്തകളൊന്നും കണ്ടില്ലേ? നിരാശപ്പെടേണ്ട. നമുക്ക് നമ്മുടെ സ്വന്തം മാധ്യമമുണ്ടല്ലോ?

മലങ്കര ഓർത്തഡോക്സ് സിവി

സന്ദർശിച്ചുകൊണ്ടിരിക്കുക

www.malankaraorthodox.tv/